

■ Не прапусці!

ПЕРШЫ КРОК ДА ПАСПЯХОВАЙ КАР'ЕРЫ

Як выбраць будучую прафесію і навучальную ўстанову? Што трэба ведаць і рабіць, каб знайсці працу сваёй мары? Якія прафесіі будуць запатрабаваныя ў найбліжэйшыя гады? Адказы на гэтыя і многія іншыя пытанні можна будзе знайсці на выстаўцы «Адукацыя і кар'ера — 2018», якая пройдзе 15—17 лютага ў Мінску ў выставачным павільёне на праспекце Пераможцаў, 14.

Выстаўка арганізуецца ўжо шаснаццаты раз. Яе мэта — дапамагчы абітурыентам, студэнтам і ўсім, хто цікавіцца сферай адукацыі, знайсці для сябе месца вучобы, курсы дадатковай адукацыі, праграму стажыроўкі і гэтак далей.

Мерапрыемства каштоўнае тым, што ў яго наведвальнікаў ёсць магчымасць ужываю пагутарыць з прадстаўнікамі ўстаноў адукацыі і задаць ім любыя пытанні адносна паступлення. Плюс на стэндах заўсёды працуюць актыўныя студэнты, якія раскажуць пра ўсе нюансы навучання. У гэтым годзе



Фота Надзеі БУЖАН.

на выстаўцы чакаюць прадстаўнікоў з Беларусі, Расіі, Францыі, Германіі, Ізраіля. У іх можна будзе даведацца аб правах прыёму ў замежныя ВНУ, умовах пражывання і праграмах абмену.

Так, Ізраільскі культурны цэнтр пры пасольстве Дзяржавы Ізраіль у Рэспубліцы Беларусь праводзіць 15 лютага з 12 да 13 гадзін сустрэчу для вучняў старшых класаў і выпускнікоў школ на тэму «Вышэйшая адукацыя і жыццё студэнтаў у Ізраілі».

А 17 лютага з 11 да 13 гадзін будзе арганізаваны экскурс у сферу ІТ «Прафесіі будучыні. TestDrive ў ІТ», падчас якога спікеры раскажуць, якія ўніверсітэты яны скончылі, што ў іх за

плячыма і што яны рабілі ў студэнцкія гады, каб дамагчыся поспеху.

Усе тры дні на выстаўцы будзе працаваць інтэрактыўная пляцоўка «Не святых гаршкі лепяць» — своеасаблівая вітрына рабочых прафесій, дзе пройдучы найцікавейшыя майстар-класы: «Выраб дэкаратыўнай ружы з металу», «Саломалляценне. Сувеніры з саломкі», «Лепка з салёнага цеста», «Выраб фігурак з масцікі», «Разумны дом» і іншыя.

Мінскі дзяржаўны прафесійна-тэхнічны каледж швейнай вытворчасці арганізуе дэманстрацыю калекцый тэатра мод «Адважнае рашэнне», Мінскі гарадскі педагагічны каледж — творчую майстэрню «Незвычайнае ў звычайным», а Мінскі дзяржаўны прафесійны ліцэй № 10 будаўніцтва — майстар-клас «Выраб драўлянай развіццёвай цацкі для дзяцей ад трох гадоў. «Цуда-канструктар».

Час работы выстаўкі: 15 і 16 лютага з 10 да 18 гадзін, 17 лютага — да 15 гадзін.

Надзея НІКАЛАЕВА

■ Сугучча

Уцёкі на край дажджу

У Маскве пабачыў свет «беларускі выпуск» «Роман-газеты»

Пад адной вокладкай сучасную прозу Беларусі прадстаўляюць Алег Ждан, Алена Папова, Алена Брава, Людміла Рублеўская, Алякс Бадак. Назву выпуску «Уцёкі на край дажджу: сучасная проза Рэспублікі Беларусь» дало адно з апавяданняў Аляся Бадака.



Варта заўважыць, што «Роман-газета» апошнім часам неаднойчы звярталася да беларускай прозы. Параўнальна нядаўна ў розных яе выпусках друкаваліся творы Вячаслава Бандарэнкі, Сяргея Трахімёнка. У «Детской роман-газете» — Уладзіміра Ліпскага. А што да ранейшых часоў, то з гісторыяй выдання звязаны імёны народных пісьменнікаў Беларусі Васіля Быкава, Івана Шамякіна, Івана Чыгрынава, шмат каго яшчэ з аўтарытэтных літаратараў. Публікацыя ў гэтым выданні, як правіла, звязаная з вялікімі тыражамі, прыносіла пісьменнікам усесаюзную славу, спрыяла веданню пра іх творчасць не толькі на прасторы Савецкага Саюза, але і паўсюль, дзе шматнацыянальную савецкую літаратуру адкрывалі праз рускую мову.

— Мы збіраемся зрабіць такі «беларускі выпуск» традыцыйным, — дзеліцца сваімі развагамі галоўны рэдактар «Роман-газеты» Юрый Казлоў. — Ведаю, што ў Беларусі і сёння даволі інтэнсіўна развіваецца проза. Найлепей — жанр аповесці. З цікавасцю чытаю часопіс «Нёман». Сачу за навінкамі беларускіх кніжных выдавецтваў. Такое супрацоўніцтва па прадстаўленні нацыянальнай прозы на рускай мове, на мой погляд, спрыяе і развіццю мастацкага перакладу.

Добра было б, каб новы творчы праект заўважылі і ў маскоўскім Літаратурным інстытуце імя М. Горкага, дзе заўжды сярод навучэнцаў былі і перакладчыкі нацыянальных літаратур. А самае галоўнае пажаданне «новаму карабелю» ў беларуска-расійскім творчым супольніцтве — шырэйшага ведання пра беларускую прозу ў розных рэгіёнах Расійскай Федэрацыі.

Мікола БЕРЛЕЖ.

■ Надвор'е

Ішоў невялікі снег

А ў пятніцу — зноў з плюсам

На гэтым тыдні захаваецца зімовы характар надвор'я са снегам і невялікімі маразамі, паведамлілі ў Рэспубліканскім цэнтры па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды. У першай палове тыдня ўмовы надвор'я будзе вызначаць вільготная паветраная маса, якая паступае па перыферыі шырокага антыцыклону, які раскінуўся над Расіяй.

Сёння чакаецца воблачнае з праясненнямі надвор'я, у асобных раёнах краіны невялікі снег. Месцамі слабыя туман і галалёд. На асобных участках дарог галалёдзіца. Тэмпература паветра ў асноўным будзе ў межах 1—7 марозу, толькі па захадзе краіны ад нуля да 1 цяпла. У сераду ў асобных раёнах краіны пройдзе невялікі кароткачасовы снег. Уначы тэмпература паветра складзе мінус 4—10 градусаў, пры праясненнях месцамі паветра астудзіцца да 11—12 марозу. Тэмпература ўдзень будзе мінус 1—7 градусаў. Атмасферны фронт выкліча ў чацвер ноччу ў некаторых раёнах, а ўдзень на большай частцы краіны кароткачасовы снег. На асобных участках дарог захаваецца галалёдзіца. Тэмпература паветра ўначы складзе мінус 4—10 градусаў, пры праясненнях месцамі яна панізіцца да 11—12 марозу. Удзень будзе ад нуля да мінус 6 градусаў.

Згодна з папярэднімі прагнозамі айчынных спецыялістаў, у пятніцу атмасферны фронт і больш цёплая паветраная маса, якая паступае з Заходняй Еўропы, абумовяць на большай частцы тэрыторыі краіны кароткачасовы снег і мокры снег. Месцамі чакаецца туман, галалёд, на дарогах галалёдзіца. Адносна пацяплее. Уначы чакаецца 2—8 марозу, а тэмпература паветра ўдзень будзе ад мінус 3 градусаў да 2 цяпла.

Сяргей КУРКАЧ

■ На слыху

ТРАГЕДЫЯ Ў КОБРЫНЕ

Гэта жудасная навіна літаральна скалыхнула раённы цэнтр Кобрын. Увечары выхаднага дня невядомы з нажом напаў на сямейную пару і стаў наносіць шматлікія ўдары кожнаму з іх. Зрабіўшы сваю чорную справу, злыдзень уцёк. Сужэнцаў даставілі ў бальніцу. Але праз гадзіну 31-гадовая жанчына памерла. Яна была цяжарная. Яе 39-гадовы муж у рэанімацыі, за яго жыццё змагаюцца медыкі.

Як паведаміў афіцыйны прадстаўнік УСК па Брэскай вобласці Дзмітрый Іванюк, заведзена крымінальная справа, праводзяцца следчыя дзеянні, вядзецца пошук злачынцы.

Святлана ЯСКЕВІЧ

■ Алімпіяда-2018



ВЕЦЕР І МАРОЗ МЯНЯЮЦЬ ПЛАНЫ

Стартавыя спаборніцкія дні ў Пхёнчхане не прынеслі беларусам медалёў

Першай чэмпіёнкай XXIII зімовых Алімпійскіх гульняў у Паўднёвай Карэі стала шведская лыжніца Шарлота Кала, яна заваявала залаты медаль у лыжным скіятлоне. Для 30-гадовай спартсменкі гэта ўжо трэцяе «золата» Алімпіяды — да гэтага яна стала чэмпіёнкай на двух папярэдніх Гульнях у Ванкуверы-2010 і Сочы-2014.

З лыжных гонак пачалі выступленне і беларусы, Юлія Ціханавая (стала 42-й) і Паліна Сераносавая (46-я на фінішы) у скіятлоне на медалі не прэтэндавалі, аказаўшыся бліжэй да канца фінішнага пратакола. Прыкладна такія ж пазіцыі ў гэтым відзе праграмы і ў нашых мужчын: Міхаіл Сямёнаў заняў 44-е месца, Юрый Астапенка — 50-е, Сяргей Далідовіч сышоў з дыстанцыі на самым пачатку гонкі, не дабраўшыся да адзнакі 4,63 кіламетра. «Сышоў з дыстанцыі 3-за праблем з бронхамі і ўсім, што з гэтым звязана. Зараз адчуваю сябе нармальна. Шкада толькі, што падвёў усіх, хто за мяне хварэе, — пракаментаваў здарэнне Далідовіч. — Падвялі старыя балячкі. Калі тэмпература ніжэй за мінус 15, то стараюся не выступаць, на стадыёне ў нядзелю было 12 градусаў марозу, на далёкай кропцы — мінус 17». Сёння лыжнік ужо аднавіўся і гатовы выступіць у гонцы на 15 км, якая павінна адбыцца ў пятніцу.



Куды больш вялікія надзеі беларускія балельшчыкі ўскладалі на біятланістаў. Аднак у спрынтарскай гонцы прыма беларускага біятлона Дар'я Домрачава дапусціла крыўдны промах, які дазволіў ёй стаць толькі 9-й і стартаваць у гонцы пераследу ўчора з адставаннем у 46 секундаў. Ураганні

вецер, які палохае практычна ўсіх спартсменаў у Пхёнчхане, перашкаджаў і біятланістам у панядзелак. З-за яго Домрачава дапусціла шэсць промахаў, чатыры з якіх — на апошнім агнявым рубяжы, паказала найгоршы вынік хуткастрэльнасці сярод усіх удзельніц гонкі і заняла толькі 37-е месца. «Хацела змагацца. На жаль, атрымалася так, як атрымалася, — разважае над сваім выступленнем Дар'я. — Чацвёртая стральба? Усё ясна і зразумела. Моцны вецер быў дастаткова непрадказальны, парывы то сціхалі, то зноў аднаўляліся з вялікай сілай. Падчас апошняй стральбы як раз быў моцны парыв. Але я ўжо і так разумела, што лідары адправіліся на дыстанцыю. Таму вырашыла рызыкнуць: не бачыла сэнсу чакаць. На жаль, рызыка сябе не апраўдала. Застаецца толькі развесці рукамі. Жыццё на гэтым не заканчваецца».

Астатнія беларускія спартсмены ў мужчынскай і жаночай гонках пераследу таксама не ўвайшлі ў ТОП-10.

Прадстаўнік шорт-трэка Максім Сяргееў на дыстанцыі 1500 метраў заняў 28-е месца і завяршыў сваё выступленне на Алімпіядзе-2018. Канькабежка Марына Зуева стала 11-й на дыстанцыі 3000 м, а вось на дыстанцыі 1500 м наша спартсменка была дыскваліфікаваная, суддзі ўгледзелі ў забегу парушэнні з боку Марыны. «Спартсменка вельмі хвалявалася, — адзначыў яе настаўнік Сяргей Мінін. — Стартаваць у першы дзень Алімпіяды з псіхалагічнага пункту гледжання няпроста любому атлету. Канчатковыя вынікі ў многіх вядучых спартсменаў свету аказаліся вельмі шчыльнымі. Месцы з шостага па адзінаццатае падзяляе крыху больш за паўтары секунды». Мінін пры гэтым падкрэсліў, што вынік 4 хвіліны 05,96 секунды на дыстанцыі ў 3000 м для Марыны з'яўляецца персанальным рэкордам і найлепшым паказчыкам на раўнінных катках на сённяшні дзень.



Адзначым, што з-за моцнага ветру ў Пхёнчхане былі адмененыя старты гарналыжнікаў, у тым ліку перанесены гонкі, у якіх павінны былі ўдзельнічаць нашы спартсмены Марыя Шканавая і Юрый Данілачкін.

Моцны вецер можа перашкодзіць, мабыць, і нашым асноўным алімпійскім надзеям — фрыстайлістам. Галоўны трэнер беларускай зборнай Мікалай Казека адзначае, што ўсе спартсмены здаровыя і настройваюцца на галоўныя спаборніцтвы самым сур'ёзным чынам. На трэніроўках настаўнікі ў літаральным сэнсе слова ловяць моманты, калі нашы спартсмены могуць падысці да трампліна, каб адпрацаваць свае скачкі. «Спадзяёмся, што ўмовы надвор'я ў «Фенікс-Парку» дазволюць камандзе плённа трэніравацца і выйсці на старт у прыўзнятым настроі», — кажа Казека. Нагадаем, спаборніцтвы ў лыжных акрабатаў пройдучы 15—18 лютага.

Дар'я ЛАБАЖЭВІЧ

GIPIZ

ООО «ГИРИЗ»

ГИДРАВЛИКА: гидроцилиндры, насосы, распределители РВД и комплектующие

Напорные рукава и шланги

Техпластины

Ремонт гидравлических узлов

ДОСТАВКА ПО ВСЕЙ БЕЛАРУСИ

Самые конкурентные цены

В НАЛИЧИИ МНОГО ТЕХНИКИ ПО ЦЕНАМ ВЕСНЫ 2017 ГОДА

Плуги, бороны, прицепы и полуприцепы. Запчасти к ним.

ВОЗМОЖЕН РАСЧЕТ ВСТРЕЧНЫМИ ПОСТАВКАМИ, ДОГОВОРАМИ ПЕРЕВОДА ДОЛГА.

+375 44 765 08 65 г. Заславль, ул. Советская, 122, каб 126

girza.by

УНП 691586696